

ఇరుకు ప్రపంచం

శ్రీ కలువకొలను సదానంద

గిరగిర గిరగిర గిరగిర గిరగిర . . .

నేలా నీళ్ళూ-గాలీ ధూళీ-మబ్బూ వానా-కొండా కొనా-
వాగూ వంకా-చెట్టూ చేమా- చెరువూ దొరువూ-గొడ్డూ గోదా-
గడ్డి గాదం-గిరగిర గిరగిర గిరగిర గిరగిర... ఊరూ నాడూ-పల్లె
పట్నం-మిట్టా పలం-మేడూ గోడూ-గిరగిర గిరగిర గిరగిర గిరగిర...

ముసలీ ముతకా-పిల్లా పీచూ-గోచీ గిన్నే-కొంపా గ
ంపా-గిరగిర గిరగిర గిరగిర గిరగిర....

అందమైన ప్రపంచం

రంగురంగుల ప్రపంచం

వెండిపళ్ళెంలో ఆపిల్ పండులాంటి ప్రపంచం

మటి మూకుడులో సంగటి ముద్దలాంటి ప్రపంచం

ఆకలికి చెమర్చిన పేదకుర్రాడి కనుగుడ్డులాంటి నున్నటి
ప్రపంచం

పంతులుగారి బల్లమీద ఇరుసు కమ్మీలో - కుక్క నోట్లో
కడిలా చిక్కుకున్న నున్నటి ప్రపంచం

...బొంగరంలా తిరుగుతోంది

గిరగిర గిరగిర గిరగిర గిరగిర

గిరగిర...గిర...గిర...గి...ర...గి...ర...

భూభ్రమణం ఆగిపోయింది

ఆ గోల్లబువ్వై పే కళ్ళవృగించి చూస్తూ కూర్చున్న కుర్రా
డొకడు - భూదేవిని హిరణ్యాక్తు డెత్తుకుపోతున్నట్లుగా తల్లడిల్లి
పోతూ 'ప్రపంచం నిలిచిపోయింది!' అంటూ లేచి నిలబడ్డాడు.

వాడి జాత్తుపేరు కాకిగూడు. వాడి చొక్కాపేరు ప్రపంచ
పటం. వాడి నిక్కరుపేరు సోస్టాఫీసు. వాడిపేరు బాలయోగి.

పంతులు వాడివైపు చూచి, అన్నాడు. 'ఇది గోల్లబుర్రా!
తిప్పితే తిరుగుతుంది. తిరిగినంతసేపు తిరిగి ఆగిపోతుంది. ప్రపంచం
ఆగిపోతుంది. ప్రపంచం ఆగిపోలేదు. అది యిప్పుడు కూడా తిరుగు
తూనే ఉంది. కూర్చో. పాతం రాయండిక.'

బాలయోగి కూర్చున్నాడు. వాడికి పాతం పూర్తిగా అర్థ
మయినట్లు వుంది. పిసరంతయినా అర్థం కానట్లు వుంది.
బల్లమీద వున్నది ప్రపంచం కాదని అనుకోవడానికి వాడి మనస్సు
అంగీకరించలేదు.

దానిమీద మనిషి ఎంత వుంటాడు ? చీమంత వుంటాడా ?

అండమాన్ నికోబార్ దీవులే చీమలంత వున్నాయి.

మనిషి ఎంత వుంటాడు ?

దుమ్ములా వుంటాడా ?

వెయ్యి మంది మనుషులు చేరితే, దానిమీద దుమ్ములావుంటా
రేమో!

భారతదేశం గోరంత వుంది. అందులో యాభై అరు కోట్ల
మంది బతుకుతున్నారట! ఎంత విచిత్రం!... వాళ్లు సముద్రంలో
పడిపోరా ?

ఈ గోళం చుట్టూ దాదాపు నాలుగువందల కోట్లమంది
వున్నారట! నిజమేనా ? ఈ మాట నమ్మదగిందేనా ? నలభైమంది
పిల్లలకే ఈ గదిలో చోటుచాలక ఒకరిమీద ఒకరు కూరుంటు
న్నారే-అన్ని కోట్ల మందికి ఇంత చిన్న గోళం ఎలా సరిపోతుంది ?

ప్రపంచంలో వున్నవాళ్లందరినీ బల్లమీదున్న గోల్లబుమీదికి
తరిమితే ఎలా వుంటుంది ? దానిమీద ఒక్కడు మాత్రం నిలబడ
వచ్చు. వాడి భుజాలమీద నుంకగు, వాడిమీద ఇంకొకడు, వాడి
మీద...అలా...అలా...అలా...అలా...

బాలయోగి తల పై కెత్తాడు. పై కప్ప కనిపించింది. వాడి చూపులు సైకవ్వను చీల్చుకుని, ఆకాశాన్ని దూసుకుని, ఊహించలేనంత ఎత్తుకు వెళ్ళాయి. 'ఓరి నాయనోయ్! చివరి వాడు స్వర్గలోకంలో వుంటాడేమో!' అనుకున్నాడు వాడు.

మళ్ళీ వాడి చూపులు భూలోకానికి దిగివచ్చి గోల్లబుమీద నిలిచాయి.

ఎంత యిరుకు ప్రపంచమబ్బా యిది!

ప్రపంచ భారాన్ని మోస్తున్న శిష్యాహిలా కుర్చీలో భారం కూర్చున్న పంతులుగారు పైకి లేచారు. ఏదో పనిమీద హెడ్మాష్ట్రుడు గారి గదిలోకి వెళ్ళారు.

పంతులు అనే బక్కపులి వెళ్ళిపోయింది.

పెద్దపులి బోనులో పడగానే అరాచకం పాలయ్యే అడివిలా తయరయింది తరగతి గది.

పీటలమీద పెళ్ళిలా పాతాలు ఆగిపోయాయి.

పాటలోని వాద్యాలా కంఠాలన్నీ ఊగిపోయాయి

నలభై కంఠాలు!

నాలుగు వందల కంఠాలు.

నాలుగువందల కోట్ల కంఠాలు.

సంత!

జాతర!

పండుల గూడంత గదిలో ప్రపంచపు సంత!

ఆ మూల గారడీ! ఈ మూల ప్యారడీ!

అదిగో అక్కడ సర్కస్! ఇదిగో ఇక్కడ మిమిక్రీ!

మియ్యాగ్! లవ్లవ్! ఈ...య్యూ!

కథలూ కబుర్లూ

సినిమాలూ పాటలూ

వాణిశ్రీ నాగేశ్వరరావు-అరెరెరెరెరె ఎట్టాగో వున్నాది

కృష్ణా సత్యనారాయణ-డిమ్మం డిమ్మం డిమ్మం

లే లే-లే నా రాజా

డుబుక్కు డుబుక్కు డుబుడుబుక్కు డుబుడుబుక్కు

బుడుబుడుక్కు బుడుక్ బుడుక్కు బుడుబుడుక్

అ ఇ ఉ ఊ ఋ ఌ! అ ఇ ఉ ఊ ఋ ఌ!

బాబోయ్, ప్రపంచం నోరు విప్పింది!

చెవులు వినలేనంత ప్రళయం!

తుఫాన్!

సైమాన్!

సైక్లోన్!

నయాగరా దూకుతోంది!

ఘాజియానా పొగలు చిమ్ముతోంది!

ఇదు సముద్రాలూ పోటెత్తి తిరిగి పడుతున్నాయి!

ఆరు ఖండాలూ ఒకదాన్నొకటి మోదుకుంటున్నాయి!

మేజామీది గోల్లబును ఎవడో గిరున తిప్పేడు.

బాలయోగి కళ్ళూ చెవులూ గట్టిగా మూసుకున్నాడు.

ఒరే, పైనబడుతున్నావేంరా పంది! జరిగి కూర్చో!

జరిగేందుకు చోటెక్కడుందిరా డున్నపోతూ?

చోటు లేకపోతే చావురా కుక్కా!

ఏమన్నావ్? చెంప పళ్ళు...

'ఛేక్!'

ఏడుపు!

బాలయోగి కళ్ళు తెరిచాడు. చలికాలమైనా ఉక్కపోస్తూంది. పిల్లలంతా చొక్కాలు విప్పి విసురుకుంటున్నారు. బాలయోగి చొక్కా చెమటతో తడిసిపోయింది. వాడు చొక్కాతీసి రెండు చేతులతో రెండు కొసలూ పట్టుకుని వీపుమీద చెమట తుడుచుకున్నాడు.

ఓ కుర్రాడు దొడ్డికి పోవడానికి తొందరపడిపోతున్నాడు. లేచి నిలబడి, నిక్కరు రెండు చేతులలో ఒడిసి పట్టుకున్నాడు. వాడు వెంటనే గది బయటకు వెళ్ళిపోవాలి. దారి ఎక్కడుంది? దారిచేసుకోవాలంటే చాలాసేపు పడుతుంది. వాడు పిచ్చెత్తిన మదపుటేనగులా అందర్నీ తొక్కుకుంటూ బయటకు పరుగుతీశాడు. వాడ పరుగులో బాలయోగి తొడ నలిగిపోయింది. తొడ పట్టుకుని బాధతో

మెలితిరిగితగాడు బాలయోగి.

అబ్బా!

కాలుమోపటానికి చోటు చాలని ప్రపంచం!

ఊపిరి పీల్చుకోటానికి గాలి చాలని ప్రపంచం!

అబ్బా! అయ్యో! ఈ ప్రపంచంలో బ్రతకటం ఎలా?

చోటు చాలదు! గాలి చాలదు! ఉక్క! ఇరుకు! ఆఖరికి ఈ ప్రపంచం ఏమాతుంది? ఏమాతుంది?

ఓ కుర్రాడు రబ్బరు బుడగతో అందర్నీ వినోదింప జేస్తున్నాడు. దానినిండా గాలిఊది పైకి వదులుతున్నాడు. అది ఎగురుతూ తేలుతూ కిందికి వచ్చి పడుతుంది.

బాలయోగి చూస్తున్నాడు.

ఆ కుర్రాడు బెల్లాన్ నోటిదగ్గర పెట్టుకుని గాలి ఊదుతున్నాడు. రబ్బరు బుడగ క్రమంగా పెద్ద దవుతూ వుంది.

'ఇంకా వూడు!' పక్కన కుర్రాడు.

బుడగ దోసకాయంతైంది.

'ఇంకా!'

పనసకాయ.

'ఇంకా!'

గుమ్మడికాయ.

బుడగ యిప్పుడు ప్రపంచంలా వుంది. మేజామీది గోబు కంటే పెద్దదిగా వుంది.

'ఇంకా!'

బాలయోగి కళ్ళూ, ముఖమూ కుంచించుకుపోయాయి.

ఆఖరికి ప్రపంచం ఏమాతుంది? ఏమాతుంది?

'కాస్'

ఊస్యం!

కాకులుచూరని కారడివి, చీమలు దూరని చిట్టడినిలాంటి ఇరుకు సందులో వుంది బాలయోగి యిల్లు. బుట్టెడు ఖాళి అగ్గి పెట్టెల్ని నేలమీద కుమ్మరించినట్లుగా అడ్డదిడ్డంగా, కిందుమీదుగా వుంటాయి ఆ విధిలోని యిళ్ళన్నీ! మనిషి ఆ విధిలో వెళ్ళటం చూచినప్పుడు-రహస్యవీరుడు సొరంగంలో దూరిపోతున్నట్లు, సాము పుట్ట

లోకి పాకుతున్నట్లు, గండుతుమ్మెద దూరాన్ని తోలుసున్నట్లు వుంటుంది. ఆ సందులో మరుగుజ్జువచ్చుకోసం ప్రత్యేకంగా కట్టించినట్లుగా వుంటుంది, బాలయోగి వాళ్ళయిలు.

చుంచుల లా యింట్లోకి చొరబడిన బాలయోగి పునకాల్ని ఓమూలపడేశాడు. అప్పుడే తలదువ్వి జడవేసుకున్న ఆశాపియ పొడరు డబ్బీని బొరించి దబదబా బాది, కోసంతో దాన్ని నీధిలోకి విసరి కొట్టి, మొండి అదం చేతబట్టుకుని నుదుట బొట్టు పెట్టుకుంటోంది. ఎవరో తినిపారేసిన మొక్కజొన్న కండెను నములుతూన్న ముసలిగొడ్డును చూస్తూ దినమొలలో గుమ్మంలో నిలబడ్డాడు, మూడేళ్ళ తమ్ముడు రాజా.

బాలయోగికి చచ్చేంత ఆకలిగా వుంది. 'అమ్మా, తింటాని కేమైనా పెట్టవే...' అనే మాట నోటిదాకా వచ్చింది. అంతలో డేళ్ళవెలి రోజారమణి అడిగింది. 'అమ్మా! ఆకలిగా వుందే! అన్నం పెట్టా!'

'కడుపా, అది చెరువా! తింటానికి వేళాపాళాలేనూ! దరిద్రపు ముండా! పో అవతలికి!' అంటూ తలి దానినెత్తిన ఓ మొట్టికాయ వేసింది. అది తల తడుముకుంటూ నీధిలోకి పరుగుతీసింది.

బాలయోగి గూటిలో కెలికి బొంగరం చేతికి తీసుకున్నాడు. వెళ్ళి బొంగరం ఆడుకుంటే బాగుండును. బొంగరం తాడులేదు. ఎక్కడో పోయింది. బహుశా అమ్మలంగాకో; నాన్య అండర్ వేకో వుంటుంది. కొత్తతాడు కొనుక్కోవాలంటే పదిపైసలు కావాలి. పది పైసలు కావాలంటే, దేవుడు ప్రత్యక్షం కావాలి.

వాడు ఆ బొంగరాన్ని మళ్ళీ గూట్లోనే పెట్టేశాడు.

ఆకలి!

అడగందే అమ్మయినా పెట్టదు.

అమ్మను అడగాలేకానీ, ఆకలి తీరేదాకా పెడతుంది.?

చీవాట్లు!

వాడు తిన్నగా పంటింట్లోకి నడిచాడు. 'ఏంరా!' అంటూ రోజారమణిని చూచిన కళ్ళలోనే వాణ్ణి కూడా చురచురా చూసింది తల్లి.

'ఏంలేదు.' అనాడు వాడు. కడవలో నీళ్ళు ముంచి ముంచి వరుసగా నాలుగు లోటాలు తాగేశాడు. చివికిపోయిన పాత మొలతాడు పుటుక్కున తెగింది. చొక్కాపైకెత్తి వంగి చూసు

కున్నాడు. నిక్కరులోంచి తాడు కిందికి వేలాడుతోంది. దాన్ని చేతికి లాక్కున్నాడు. వాడికి సంతోషం వేసింది.

వెళ్ళి తాడు లేకుండా గూట్లో పడివున్న బొంగరాన్ని మళ్ళీ చేతికి తీసుకున్నాడు. తెగిపోయిన మొలతాడును దానికి చుట్టాడు. తాడు చాలలేదు. ఆ చాలీచాలని తాడుతోనే బొంగరం వేశాడు.

బొంగరం తిరిగింది గిరగిరమంటూ, తల్లకిందులుగా!

మేజామీది గ్లోబులా గిరగిరా తిరిగింది.

బాలయోగి తాడుచుట్టి మళ్ళీ వేశాడు.

బొంగరం తిరిగింది—పేదవాడి బ్రతుకులా, చిత్రమైన ప్రపంచంలా—తల్లకిందులుగా!

'ఛీ! ఈ తాడుపనికిరాదు!' అంటూ ఆతాడును సైడు కాలవలోకి గిరవాటువేశాడు. బొంగరాన్ని గూట్లోకి విసిరేశాడు. గుమ్మంలోకివచ్చి, బయటకు వెడదామా, లోపలికి వెడదామా అని ఆలోచిస్తూ కొంతసేపు నిలబడ్డాడు.

ఇంట్లో వుండాలంటే వాడికి తలనొప్పి, అసహ్యం. ఆ యింట్లో వుంటున్నవాళ్ళ మనుషులుకాదు. పిరికిభూతాలు. వాళ్ళ ముఖాల్లో వెలుగేవుండదు. పీనుగుల్లా చూస్తుంటారు. పీనుగులా తిరుగుతుంటారు. ఒకరితో ఒకరు మాటామంచీలేకుండా ఎవరికి వారు స్వంత ఆలోచనల్లో మునిగిపోయి మరమనుషుల్లా బ్రతుకు తుంటారు.

చెల్లీ, తమ్ముడూ బావురుమంటూ మార్చిమార్చి రాగాలు తీస్తుంటారు. ఆశాస్రియ అదేపనిగా విసుక్కుంటూ వుంటుంది. దేశరక్షణ నిధికోసం వసూళ్ళకువచ్చి వేదికమీద నిలబడి చైనావాణ్ణి, పాకిస్తాన్ వాణ్ణి గుక్కతిప్పకోకుండా తిట్టిపోసే మంత్ర మహా శయుడిలా—అమ్మ తిట్లదండకం వల్లన్నూనే వుంటుంది.

ఇంట్లో ఎవరో ఒకరు చచ్చిపోయి, మిగిలినవాళ్ళంతా దిగాలు పడి కూర్చున్నట్లు—భయంకరంగా వుంటుంది ఆ యింట్లో వాతావరణం. రోజూ సాయంకాలాల్లో బడివదలిన తర్వాత చీకటివడేదాక బాలయోగి వీధులవెంట తిరగటానికి కారణం ఇదే!

జలదారి తూముల్లో తిరుగాడే పందికొక్కులా—సందుగొండుల వెంటపడాడు బాలయోగి.

ఒకచోట కొందరు పిల్లలు గోళీలు ఆడుకుంటున్నారు. ఖగో

శాలకుమల్లే చరచరా దొర్లుకుపోతున్నాయి గోళీలు. గతితప్పిన గ్రహాలకుమల్లే టకీటకీమంటూ ఒకదానికొకటి మోదుకుంటున్నాయి.

మరోచోట బొంగరాలాడుతున్నారు పిల్లలు. కలవారి బ్రతుల్లాగా—దర్జాగా తలలెత్తుకు తిరుగుతున్నాయి బొంగరాలు.

బజారువీధిలోకి వచ్చారు బాలయోగి.

నాగరిక జీవితానికి ఆవశ్యకములైన వస్తువుల జాబితాలాగా—చౌకదుకాణంముందర క్యాలాగా— దరిద్రుడి నిట్టూర్పులాగా—పాలు లేని చంటిపాప ఏడుపులాగా—పొడుగువుంది బజారు. అంగళ్ళలో గల్లపెట్టెలముందర కూర్చున్న వర్తకుల అత్యాశలాగా—వికాలంగా వుంది.

రోడ్డునిండాజనం! ఒడ్డును ఒరుసుకుంటూపారే ప్రవాహంలా కదిలిపోతున్న జనం! ఒకరినొకరు నెట్టుకుంటూ—తోసుకుంటూ—ఒరుసుకుంటూ—అడ్డుపడుతూ—పక్కకుతప్పుకుంటూ—ఆగుతూ—సాగుతూ—అయస్కాంతంవైపు ఆకరింపబడే ఇనుపసూదుల్లా అంగళ్ళ వైపు అంగలు వేస్తున్నజనం!

నాలుగువైపులా కమ్ముకున్న జనం రద్దీలో బాలయోగి పాదం నలిగిపోయింది.

మేజామీది గ్లోబు గిరగిర తిరుగుతూ కళ్ళముందు నిలిచింది

...ఇరుకు ప్రపంచం!

రెండోపాదం మోపటానికి చోటులేని ప్రపంచం!

ఈజనమంతా ఎక్కడికి పోతున్నారు? ఎందుకు పోతున్నారు?

నీటిలో గాలంవేసి ఏటిఒడ్డున కూర్చున్న బెస్తవాళ్ళలాగా—దొంగజపంచేస్తూ నుంచున్న కొంగల్లాగా—నట్టడవిలో చిక్కుకున్న పరదేశిమట్టూ చేతులు కూర్చుకుని నృత్యంచేసే నరమాంసభక్షకుల్లాగా—రోడ్డుకు యిరువైపులా అంగళ్ళు!

అంగళ్ళు! అంగళ్ళు! అంగళ్ళు! అంగళ్ళు

హోటల్ ముందర నిలబడ్డాడు బాలయోగి.

హోటల్ నిండా జనం—లోపలికి వెడుతూ—బయటికివస్తూ

ఒకచోట కొందరు పిల్లలు గోళీలు ఆడుకుంటున్నారు. ఖగో కుర్చీల్లో కూర్చుంటూ—కుర్చీలకోసం నుంచుంటూ—తింటూ—

తాగుతూ-సర్వర్లను పురమాయిస్తూ-తేస్తుతూ-చేతులు కడుక్కుంటూ-బిల్లు చెల్లిస్తూ...

...కడుపులో పేగులు కుయ్యమన్నాయి.

తోటరాముడిమీద కలవరం పెట్టుకుని పుల్లలా చిక్కిపోయిన రాకుమారి పాత ఒడ్డాణం పెట్టుకుంటే ఎలా దిగజారిపోతుందో, అలా కిందికి జారింది బాలయోగి నిక్కరు. వాడు దాన్ని పైకి లాక్కుని మెలితిప్పి ముడివేసుకుని, ముందుకు వడిచాడు.

బట్టల దుకాణాలముందు రకరకాల బట్టలు ఇంద్రధనుస్సు లాగా వేలాడుతున్నాయి. నాణ్యమైన చీరలకోసం ప్రాణాలిచ్చేసిన సుందరీమణుల్లాగా-అందమైన బొమ్మలు రంగురంగుల చీరల్లో బందిలై సుంచున్నాయి.

...ఇదిగో కిరాణా కొట్టు! మూటలు మూటలు! రాసులు రాసులు!

ఒకడు బస్తా బియ్యం కొంటున్నాడు. మరొకడు అరవడి పప్పునూకలు కొంటున్నాడు.

ఒకడు డబ్బా నూనె కొంటున్నాడు. మరొకడు 'పావలా మానియ్య బాబూ!' అని గంటసేపట్టించి హెచ్చిస్తున్నాడు.

ఒకడు వదిలేర్ల పప్పు కొలవమంటున్నాడు. మరొకడు పడి ఉప్పు అడుగుతున్నాడు.

సెట్టిగారు ఒకడికి కుర్చీమాపి కూచోమంటున్నాడు. మరొకణ్ణి 'కాసేసాగు' అని కసురుకుంటున్నాడు.

...స్యాన్సీ షాపుముందర నిలబడ్డాడు బాలయోగి.

బొంగరం తాడు కొనుక్కుంటే బాగుణ్ణు! పది పైవలు?... దేవుణ్ణడగాలి! దేవుడి దగ్గర వుందో, లేదో?

స్ట్రెయిన్ లెస్ స్టీల్ పాత్రలు-ప్లాస్టిక్ సామానులు - పొడరు డబ్బీలు-స్ట్రో సీసాలు-టూత్ పేస్టులు-టూత్ బ్రష్లు-హేరాయిల్ సీసాలు - తిలకంబుడ్డిలు - నెయిల్ పాలిష్లు - జడకుచ్చులు - బ్రాసరీలు - సెంటుబుడ్డిలు - సిగరెట్ ప్యాకెట్లు...

వాటికోసం ఎగబడుతున్నారు జనం. అది కావాలి, ఇదికావాలి అంటూ తలారి రాముడి సంతానంలా ముసురుకుంటున్నారు.

కొట్టుముందర తొక్కిసలాడుతూన్న గుంపులోంచి ఓ గుండ్రటి నాణెం తింగుమంటూ అరుగుమీదపడి, అక్కణ్ణించి

రోడ్డు మీదపడి, చితికిపోయిన గోళంలా-చీల వూడిన బండిచక్రంలా దొర్లుకుంటూ వచ్చి శరణు మహాప్రభో అంటూ బాలయోగి పాదాల నడుమ కూలిపోయింది.

బాలయోగి కళ్ళు రెండూ కొత్త అర్ధరూపాయి బిళ్లలా మెరిశాయి.

అది అర్ధరూపాయి బిళ్ల! దేవుడు సంపాడు!

వాడు చుట్టూ చూశాడు. ఎవరూ గమనించలేదు.

కొట్టు ముందరున్న గుంపువైపు చూశాడు.

ఎవరూ వెతుక్కోవటంలేదు.

కాస్తేపు అలాగే నిలబడ్డాడు బాలయోగి.

ఎవడు పారేసుకున్నాడో, పాపం! ఈ అర్ధరూపాయితో వాడు ఏదో ఒక దండగ వస్తువును కొన్నా ఒకటే, ఈ అర్ధరూపాయిని పోగొట్టుకున్నా ఒకటే!

బాలయోగి వంగి ఆ నాణెం చేతి కందుకున్నాడు.

వాడి గుండెలు గుబుగుబుమన్నాయి. వెనక్కి తిరిగి గబగబా అంగలువేస్తూ యింటిదారి పట్టాడు.

ఈ డబ్బును ఏం చెయ్యాలి?

చిల్లర మార్చి యాభైమంది బిచ్చగాళ్ళకు యాభై పైసలు దానం చేద్దామా?

వాళ్ళకేం, మహారాజులు! ఒక్కొక్కపైసా చొప్పున అడుక్కుంటూ, పొద్దు పోయేసరికి రెండు రూపాయలన్నా సంపాదిస్తారు. తను అడుక్కోలేడుకదా? తన కెవరిస్తారు యాభై పైసలు? తాను వాళ్ళకు దానంచేస్తే ఎంత, చెయ్యకపోతే ఎంత?

ఊళ్ళో మంచి సినిమా అడుతోంది. కలర్ సిక్సరు! ఎక్కడెక్కడో ఆడి, ఇప్పుడి వూరొచ్చింది. అందులో వాణిశ్రీ వుంది. నాగేశ్వరావున్నాడు. నాగభూషణం వున్నాడు. అల్లు రామలింగయ్య వున్నాడు. రమాప్రభ వుంది. రాజబాబున్నాడు. భలేభలేపాటలున్నాయి.

సినిమాకు వెడితే?

ఔను. సినిమాకే వెళ్ళాలి! చూచిన వాళ్ళంతా మళ్ళీ మళ్ళీ చూస్తున్నారు. తాను ఒక్కసార్లైనా చూడకపోతే ఎలా? చూడాలిందే!

బాలయోగి నడకవేగం హెచ్చించాడు.

వాడి ఆలోచన బొంగరం తాడుమీదికి వెళ్ళింది.

బొంగరం తాడు కొనుక్కుంటే, సినిమాకు డబ్బు చాలదు. వద్దు! సినిమాకే వెళ్ళాలి.

గంటమోగిస్తూ మిత్రాబంధం ఏదురుపడింది. లడ్డూలు! మైసూరు పాకులు! హల్వా! బాదుషా! కారాలు! పకోడీలు!... నోట్స్ నీళ్ళూరింది.

'పకోడీ పొట్లం ఒకటివ్వు' అని నోటిదాకా వచ్చినమాట, నోట్స్ వూరిన నీళ్ళలో కరిగిపోయింది.

పకోడీలు కొనుక్కుంటే, సినిమాకు డబ్బుచాలదు. వద్దు! సినిమాకే వెళ్ళాలి.

నాన్నకొచ్చే జీతంతో అన్నీ రావుకదా? అలాగే ఈ అర్థ రూపాయితో అవ్వా బువ్వా అన్నీరావు. వీదో ఒక్కటి మాత్రమే!

'పై మెంత సార్?'

'అరూ, పది!'

'ఓ యబ్బో! సినిమా మొదలవబాసకి యింకా బోలెడంత పై ముంది. పరవాలేదు.

'బూచాడమ్మా బూచాడు-బుల్లి పెట్టెలో వున్నాడు'

* * *

బాలయోగి యింటిని సమీపించేసరికి సంజ చీకట్లు ముసురు కుంటున్నాయి-కన్నెపిల్లల గుండె తలుపులుతట్టే చిలిపి కోరికల్లా, తెరలుతెరలుగా.

కిటికీ దగ్గర స్టూలువేసుకుని వీధిలోకి చూస్తూ కూర్చుని వుంది ఆశాపీయ.

సంజచీకట్లు అంటే ఆమెకు చెప్పలేనంత యివ్వం. నిద్ర లేచినప్పటినుంచీ సంజవేళకోసం ఏదురుతెన్నులు కాస్తూ వుంటుం దామె.

ఆమెకు పద్దెనిమిదేళ్ళ పడుచుదనం వుంది. ఆ పడుచుదనాన్ని ముస్తాబు చెయ్యాలన్న కోరిక కొండంత వుంది. అయితే ముస్తాబు చేసుకోవటానికి ఏమీలేదు. ఆమెకు ముక్కుబోసి. మెడబోసి. చెవులు బోసి. చేతులు బోసి. బట్టలుమాత్రం రెండే రెండు జతలున్నాయి. అవి కూడా చిరిగిపోయి, మాపికలు కుట్టినవి. తలకు చమురు ఒక

ప్పడు వుంటుంది, ఒకప్పుడు వుండదు సేన్ పాడరు కూడా అంతే!

అయినా, సంజవేళ ఆ కిటికీ దగ్గర అలా కూర్చునేముందు 'ముస్తాబు' చేసుకోవటం మాత్రం మానదు ఆశాపీయ. ముఖం రుద్దుకుంటుంది. తల దువ్వుకుని, రంగువెలిసిన రిబ్బనుపెట్టి జడ వేసుకుంటుంది. నీళ్లలో పిండి అరబెట్టుకున్న వోజీ పైనవేసు కుంటుంది. నుదుట బొట్టుపెట్టుకుంటుంది. చెరిగిపోని బొట్టు లాగా-చెదిరిపోని ముంగురుల్లాగా-కిటికీ దగ్గర కదలకుండా కూర్చుం టుంది.

అలా కూర్చున్నప్పుడు-చెల్లి ఏడుస్తున్నా, తమ్ముళ్ళు అల్లరి చేస్తున్నా, తల్లి రుసరుసలాడుతున్నా, ఇంటికప్పులు కూలి నెత్తిన పడబోతున్నా పట్టించుకోదు. అలంకారాలకు, అభరణాలకు నోచుకోవి శరీరంలో మణిదీపాల్లా అమరిన చేరెడు కళ్ళలో వీధిలోకి-అమ్మవారి విగ్రహంలా రెప్పలార్యకుండా చూస్తూ వుంటుంది.

వీధిలో కోరమీసాల కోడెవయసు చిన్నవాళ్ళు వెడుతుంటారు, ఆ కిటికీముందునుంచి.

కన్నార్పకుండా చూసేవాడొకడు.

కూనిరాగం తీసేవాడొకడు.

ఈలపాట పాడేవాడొకడు.

పెదవుల ధనుస్సులో నవ్వులబాణాలు సంధించేవాడొకడు.

కన్నుగీతేవాడొకడు.

గాలిలో ముద్దులు వెదజల్లేవాడొకడు...

ఆశాపీయ మూతిముడుచుకోదు. అలా అని ముఖం బేలుంత చేసుకోదు.

వాళ్ళఅల్లరిఅంటే ఆమెకు ఎంతో ఇష్టం!

అమృతం-ఆ యింటి ఇల్లాలు-అల్లరిచేసే అబ్బాయిల్ని చూస్తూ మొద్దులా కూర్చున్న కూతుర్ని, దీపంపెట్టి శపిస్తూ వుంది. 'సిగ్గు శరం లేని ముండ! బోగందానిలా ఆ కిటికీదగ్గర అలా కుర్చోటం ఏమిటి, ఆ చూపులేమిటి? ఏండ్లాస్తే సరిపోయింది, గాడిద కొచ్చినట్లు? అక్కణ్ణుంచి లేచొస్తుందా చూడూ...'

తల్లి అలా చీవాట్లు పెడుతూంటే, ఆశాపీయ కిటికీ

దగ రనుంచి లేవబోయింది. కిటికీవైపు మళ్ళీ ఓమారుచూచి, తల్లి చీవాట్లను గాలికి వదిలేసింది. నిట్టూరుస్తూ మూగబొమ్మలా కూర్చుంది.

.వాకిట్లో నిలబడ్డాడు బాలయోగి. బయటినుంచే 'అమ్మా, అమ్మా!' అని పిలిచాడు. కిటికీవైపు తొంగిచూచి 'అక్కా! నేను సినిమాకెళ్తున్నాను. అమ్మతో చెప్పు!' అనేసి యింకోమాటకోసమైనా అగకుండా తారాజవ్వలా పరుగెందుకున్నాడు.

సినిమాకెళ్తున్నానని అమ్మతో ముందుగా చెప్పినా ప్రమాదమే! చెప్పకపోయినా ప్రమాదమే!

చెప్పకుండా వెళ్ళొస్తే, 'చెప్పకుండా ఎందుకు వెళ్ళావ్?' అని మూతిమీద పొడిచినా పొడవవు!

ముందుగా చెబితే, 'డబ్బెక్కడిదీ? ఇలా తే!' అని లాగేసుకున్నా లాగేసుకోవచ్చు!

అందుచేత, నాస్పింపక తానొక్క తప్పించుకు తిరుగువాడు ధన్యుడునుమతీ అని పుస్తకంలోరాసినట్లు - 'అమ్మా, సినిమాకెళ్తున్నా' నంటూ ఆకాశవాణిలా కేకేసి, గుమ్మంలోనే అంతర్దానమైపోయాడు బాలయోగి.

మాంసం దొంగిలించిన కుక్కలా పరిగెత్తి, సినిమారోడ్డు అందుకున్నాడు.

అన్నిరోడ్లకంటే వెడల్పుగావుంది సినిమారోడ్డు. సినిమాకు జనం గుంపులుగుంపులుగా - రోడ్డుపట్టనంత రద్దీగా వస్తారనో ఏమో - అది అంత వెడల్పుగా ఉంది!

బాలయోగి యాంత్రికంగానే నడుస్తూ సినిమా ఫియేటర్ చేరుకున్నాడు. సినిమా బుకింగ్ దగ్గర టిక్కెట్లకోసం ఎగబడు తూపు జనసందోహాన్ని చూడగానే, వాడి ఆశ నిరుగారిపోయింది.

తేనెటీగల్లా కమ్ముకున్న జనంలో కౌంటర్ ఎక్కడుందో కనిపించటంలేదు. ఒక్కచేయి మాత్రమే పట్టే ఆ కౌంటర్ కంత ఎలావుంటుందో? అందులో యిప్పుడు నాలుగైదు చేతులు యిరుక్కు పోయి వూడిరావటానికి తంటాలు పడుతుంటాయేమో!

రద్దీకి దూరంగా నిస్సహాయంగా నిలబడ్డాడు బాలయోగి.

తోసుకుంటూ - తొక్కుకుంటూ - కుమ్ముకుంటూ - కొట్టు

కుంటూ - నెట్టుకుంటూ - తిటుకుంటూ సంచెలు జొర్చుకుంటూ - చొక్కాలు చింపుకుంటూ - జాతు సీక్కుంటూ - చొంగలు కార్చు కుంటూ - చెప్పలు తెంపుకుంటూ - చెమటలు కార్చుకుంటూ - భుజాల మీద నడిచిపోతూ - పిట్ట గోడమీది కెగ బాకుతూ ప్రాణాలను పణంగా పెట్టి, టిక్కెట్లకోసం విరగబడిపోతున్న జనం!

బలం వుంటేనే బతుకు!

బలం లేనివాడు పుడమితల్లికి కడుపుచేటు!

నాలుగు ఫియేటరు నింపటానికి సరిపోయేటంత జనం - ఒకే ఫియేటరు దగ్గర మోహరించి విజయమో, వీరస్వర్గమో తేల్చుకోటా నికి తలపడుతున్నారు.

మనిషిలో ఆశ రెచ్చిపోతే, వివేకం చచ్చిపోతుంది. టిక్కెట్ల కోసం ప్రయత్నం చెయ్యాలనుకున్నాడు బాలయోగి. అర్ధరూపాయి నాణెం చేత్తో పట్టుకుని, వెళ్ళి - గుంపునెనకి నిలబడ్డాడు.

గుంపులోకి చొచ్చుకుపోవడం సాధ్యంకాలేదు కొండకొమ్మును తాకి పక్కదారి పట్టే సెల్లగాలిలా గుంపుచుట్టూ గుంపు తిరిగిండు, కొండను ఢీకొనే పొట్టెలులాగా మళ్ళీ ముందుకు కదిలాడ. ఎగు రుతూ వెళ్ళి, అడ్డొచ్చిన రాతి గుండును అంటుకుని ఆగిపోయే జిల్లేడు గింజలా - కాళ్ళు నేలకు తన్ని గుంపును అంటిపెట్టుకున్నాడు. గుంపు ఒక్కమ్మడిగా ముందుకు కదిలింది. బాలయోగి ముందుకు తూలాడు. ఒళ్ళు విరుచుకున్న రాక్షసిలా గుంపు మళ్ళీ వెనక్కి వేగంగా కదిలింది. బాలయోగి కాళ్ళు నలిగిపోయాయి. వెనక్కి కది లిన గుంపు వాణ్ణి వెనక్కి - వెనక్కి వెనక్కి నెట్టివేసింది.

చావుతప్పి కన్ను లొట్టపోయి, దూరంగా వెళ్ళి నిలబడ్డాడు వాడు. చంద్రుడులేని ఆకాశంలా వెలవెలబోతూ వుంది వారి చేయి. ఆ చేతిలో అర్ధరూపాయి నాణెం లేదు. గుంపులో జారిపోయింది.

ఆ అర్ధరూపాయిని మళ్ళీ చేజిక్కించుకోవడం ఎలా? వెళ్ళి వెతికితే? గుంపు వెతుక్కోనిస్తుందా? 'మేం తొక్కులాడుతూ వుంటాం, నువ్వు వెతుకులాడుతూ వుండు' అంటారు వాళ్ళు. ఎవరి పని వాళ్ళు చేసుకోవటానికి అభ్యంతరం ఏముంది?

అయితే, ఆ గుంపులో దూరి, వాళ్ళ పాదాలకింద ఎక్కడో కూరుకుపోయిన ఆ అర్ధరూపాయిని వెతికి తేవటం హనుమంతుడి కైనా చేతకానివని.

ఫియేటర్లో పై కప్పులు తగిలేవరకు జనాన్ని కుక్కి,

బుకింగ్ మూసేశారు. గేట్లు మూసేశారు. సినిమాలో కూర్చున్నంతమంది గేటు బయటే మిగిలిపోయారు. యుద్ధంలో చిత్తుగా ఓడిపోయిన వాళ్ళలాగా తలలు వాలేసుకుని, ఆశల ఊపిరిపోయి పీనుగులై పోయిన గుండెల్ని మోసుకుంటూ ఆ పరిసరాలను విడిచి వెళ్ళిపోయారు. వెళ్ళిపోతున్న వాళ్ళను చూచి నవ్వుతూ నుంచున్నారు, వాల్ పోస్టర్లలో వాణిశ్రీ, నాగేశ్వరరావులు.

బాలయోగి కౌంటర్ ముందర అటు పదిగజాలు, ఇటు పది గజాలమేర దుమ్ములో కెలికాడు. అంగుళంమేర కూడా విడిచిపెట్టకుండా ఓపిగా అరగంటసేపు వెతికినా, అర్ధరూపాయి కనిపించలేదు. ఏమైపోయింది? ఉంటుంది! ఇక్కడే! ఈ దుమ్ముంతా బంచి కెత్తించి ఇంటికి తీసుకుపోయి జల్లెడ పట్టిస్తే, అప్పుడు దొరుకుతుందేమో!

వాడు వెతకడం విరమించుకుని, చేతులు దులుపుకున్నాడు.

సినిమాకి టికెట్లు దొరికివుంటే బాగుండేది.

అసలు సినిమాకే రాకుండా వుంటే బాగుండేది. ఆ అర్ధరూపాయికి బొంగరంతాడు, పకోడి పొట్లం కొనుక్కుని వుంటే బాగుండేది.

ఆ అర్ధరూపాయి దొరక్కుండా వుంటే ఎంత బాగుండేది. అది దొరికిన డబ్బేగా? ఎలా దొరికిందో అలాగే పోయింది. ఇదే బాగుంది.

వాడు సినిమా పోస్టర్లవైపు చూస్తూ, సినిమాలోంచి నవ్వుగా వినిపిస్తూన్న మాటలూ పాటలూ వింటూ మరో అరగంట అక్కడే గడిపాడు.

ఇప్పుడు తెరమీద ఏం జరుగుతూవుంటుంది?... పాట వినబడుతూవుంది. వాణిశ్రీ మగాడిలా చంకలెగరేసి ఆడుతూ వుంటుంది. నాగేశ్వరరావు ఆడపిల్లలా నడుం తిప్పతూ ఆడుతుంటాడు. వాళ్ళ ఆటలూ, వాళ్ళ పాటలూ చూడాలిందే! సినిమాతెరమీద వాళ్ళిద్దరూ తిరిగే ప్రపంచం ఎంత విశాలమైనది! సినిమా కౌంటర్ దగ్గర వుండిన రద్దీ, తొక్కిసలాట అక్కడలేవు. విశాలమైన మైదానాలు! సుందరమైన నందనవనాలు! ఒకరి కొకరు దొరక్కుండా యింట్లోనే పరుగులు తీయటానికి చాలినంత పెద్ద పెద్ద మేడలు! ఆ మేడలో - ఆ ఉద్యానవనాలో - ఆ మైదానాల్లో వాణిశ్రీ, నాగేశ్వరరావు తప్ప మరెవ్వరూ కనిపించరు. ఈ రద్దీ,

ఈ ఇరకాటం, ఈ గిరిగిరి, ఈ విలవిల-అక్కడ మచ్చుకైనా లేవు. అది మరో ప్రపంచం. మన ప్రపంచానికంటే లక్షరెట్లు పెద్ద ప్రపంచం. అందులో కనిపించే ఆ యిద్దరూ ఆకలిదప్పలను గురించి ఎప్పుడూ పట్టించుకోరు. ఎప్పుడూ ఆటలే! ఎప్పుడూ పాటలే! వాళ్ళకు నవ్వులేగానీ, ఏడ్పులు లేవు. అథవా ఎప్పుడయినా ఏడిస్తే, ఆ ఏడుపు కూటికోసంకాదు. గుడ్లకోసంకాదు. బ్రతకటానికి చోటులేదనికాదు. ఎడబాటు సహించలేక!... వాళ్ళకు ఓ బుల్లిపాపాయి వుంటాడు. వాడికేంతక్కువ? అదృష్టమంటే వాడిదేకదా?

ఆ మరో ప్రపంచంతో జీవితాన్ని ఊహించుకోవడమంటే బాలయోగికి ఎంతో నరదా. తాను ఆ వాణిశ్రీ కడుపులో పుడితే ఎంత బాగుణ్ణు! వాణిశ్రీ ఒడిలో మురిపెంగా కూర్చుని, నాగేశ్వరరావు ముక్కుపట్టుకుని లాగొచ్చు!... వ్వు! బ్రతుకు సినిమా కాదుగదా!

వాల్ పోస్టర్ లోని వాణిశ్రీ, నాగేశ్వరరావు వాడివైపు జాలిగా చూశారు. బాలయోగి మురిసిపోయాడు.

సైరస్ 'గుర్రు' మంటూ కూత పెట్టింది.

గంట ఎనిమిదయిందన్న మాట.

ఆకలి వంజా విప్పుకుంటోంది.

చలి గోళ్ళకు పదును పెట్టుకుంటోంది.

బాలయోగి ఇంటిముఖం పట్టాడు.

బస్ స్టాండ్ లోంచి తలకుమించిన బరువును మోసుకుంటూ చివరి బస్సులు కదిలి వెళ్ళిపోతున్నాయి. బస్సులనిండా జనం! వెళ్ళిపోతున్న బస్సులవైపు చూచి నిట్టూరుస్తూ - బస్ స్టాండ్ నిండా జనం!

తలుపు మూసి వుంది.

బాలయోగి వాకిట్లో నిలబడి మెల్లగా తలుపు తట్టాడు.

'కంచాలెందుకురా అలా కొడతారు? ఈ చట్టి తీసి నెత్తి మీద...' అమృతం గొంతు హఠాత్తుగా ఆగిపోయింది, కట్ అయి పోయిన సినిమాలాగా! నిశ్శబ్దం ఆ యింటి గొంతుకనే నొక్కేసింది.

'టక్-టక్-టక్-టక్...'

తలుపు తెరుచుకోలేదు.

బాలయోగి ముందుకు వంగి తలుపు సందులోంచి లోపలికి

చూశాడు. వాకిలికి నేరుగా వున్న వంటగదిలో ఖాళీ కంచాల ముందు కూర్చుని వున్నారు రోజారమణి, రాజా. అమృతం తలుపువైపు చూస్తూ, చేతిలో చట్టిలో నిలబడింది.

'టక్-టక్-టక్-టక్...'

'ఎవరూ?' అంది అమృతం.

'టక్-టక్-టక్-టక్...'

ఆమె చట్టి కిందపెట్టి తిన్నగా నడిచి వచ్చింది. తలుపు తీసి పక్కకు ఒదిగి నుంచుంది.

బాలయోగి లోపలికి దూరాడు.

'ఓరి కొరివి దెయ్యం! నువ్వా!... అప్పుల వాళ్ళేమోనని హడలి చచ్చాను. మూగెద్దులాగా అలా తలుపు కొట్టకపోతేనేం? నోరు లేదూ నీకు?' అంటూ వాడి తలమీద లాగి మొట్టికాయ వేసి మళ్ళీ తలుపు మూసింది అమృతం.

ఆ యింటికి సాయంకాలం నుంచి తీర్థ ప్రజలాగా వచ్చివెళ్తున్నారు అప్పులవాళ్ళు.

పెద్ద అప్పులవాళ్ళు బెదిరించి వెళ్ళారు.

చిన్న అప్పులవాళ్ళు చీవాట్లు పెట్టి వెళ్ళారు.

ఇల్లు ఖాళీ చెయ్యండని యిప్పుడే చెప్పి వెళ్ళాడు, ఇంటద్దె వాడు.

అన్నీ విని చచ్చిన పీనుగులా పూరుకుంది అమృతం.

ఆమెకంటే చచ్చినపీనుగే మేలు!

పీనుగు పువ్వులు కురిశాయని పొంగిపోడు, ముళ్ళు గుచ్చు కున్నాయని కృంగిపోడు.

పూలవాన లేకపోతే పీడపోయింది, ముళ్ళు గుచ్చుకుంటే తుళ్ళిపడకుండా వుండదే ఈ వెధవ ప్రాణం!

'ఏం, సినిమాకు పోతానన్నావే-పోలేదా?' అని ఆడిగిందామె కొడుకును.

'లేదు.' అన్నాడు బాలయోగి.

'డబ్బెవరిచ్చారు?'

'బజార్లో దొరకింది అర్కరూపాయి.'

'ఏదీ, యిలా యిప్పు!' అంటూ చేయి జాచిందామె.

'ధారపోయింది!'

చాచిన చేత్తోనే మళ్ళీ ఓ మొట్టికాయ వేసింది అమృతం. కాళ్ళు కడుక్కుని రా, కడుపు చించుకుందువుగానీ!' అంది.

కాళ్ళు కడుక్కునివచ్చి కంచంముందు కూర్చున్నాడు బాలయోగి.

చింకి చాపను వొదిలితే జీవించలేనన్నట్లు పడుకుని వుంది ఆశాపీయ.

'నువ్వు లేచి రావే! ఒక కడి నోట్లో వేసుకొందువు..' అని కేకేసింది అమృతం.

'నా కొద్దు. ఆకల్లేదు' అంది ఆశాపీయ.

ముందరున్న సంగటి చట్టిలోకి తొంగిచూశాడు బాలయోగి. అందులో ఒకటిన్నర ముద్ద సంగటి వుంది! ఒక ముద భూగోళం! అర ముద్ద చంద్రగోళం! తాకి చూచాడు. చల్లగా వుంది.

'మధ్యాన్నం చేసిందా?' అని అడిగాడు.

'ఏం? గొంతు పట్టుకుంటుందా? చెయ్యితియ్!' అంటూ కసిరింది అమృతం.

ఆమె భూగోళాన్ని చేతికి తీసుకుంది. దాన్ని మూడు ముక్కలు చేసి ముగురి కంచాల్లో పంచింది. చింతపండు పచ్చడి వేసింది. ఆవురావురుమని తిన్నాడు బాలయోగి. ఆకలి తీరలేదు.

భూగోళం ముగురికి చాల్లేదు!

ఒకడికి సరిపోతుంది. ముగురుకి చాలదు.

కోటి మందికి సరిపోతుంది. మూడు కోట్ల మందికి చాలదు.

నూరు కోట్ల మందికి సరిపోతుంది. మున్నూరు కోట్ల మందికి చాలదు.

చాలదంటే అమ్మ తిడుతుంది. తిట్టినా ఇంకొంచెం పెడు తుంది. అయితే మిగిలివున్నది చంద్రగోళమే కదా? అమ్మ, నాన్న, అక్కయ్య అందరూ దాన్నే పంచుకోవాలి గదా?

బాలయోగి చెయ్యి కడుక్కున్నాడు.

చంద్రగోళాన్ని తీసి మూకుట్లో దాచిపెట్టింది అమృతం, సంగటి చట్టిలో నీళ్ళుపోసి గోకి, ఉప్పువేసి కలిపింది. లోటాలోకి వంచి, 'దీన్ని అక్క కిప్పురా బాలిగా!' అంది.

'నాకొద్దురా! తీసుకుపో!' అంది ఆశాపీయ.

అమృతం ఆ రెండులోటాలనిళ్ళూ గుడుగుటా రామెప్ప

కుండలూ కంచలూ కడిగిపెట్టింది.

పిల్లలంతా పడుకున్నారు.

చింకిచావలు పరుచుకుని, చింకిపేలికలు కుక్కికుట్టిన తల గడలు వేసుకుని, చింకి దుప్పట్లు కప్పుకుని పడుకొంటారు ఆ ఇంట్లో, అందరూ! దుప్పట్లు అందరికీ చాలినన్ని లేపు గనుక పాతకోకలు కూడా కప్పుకొంటారు.

పడుకుంటే ఆ యిల్లు అందరికీ యింకాటం!

చక్రపాణి ఈ మధ్య యింట్లో పడుకోవటంలేదు. వాడసలు యింట్లో బొత్తిగా వుండడమేలేదు. ఎప్పుడో వస్తాడు. వచ్చినవాడు వచ్చినట్లే, ఎక్కడికో వెళ్ళిపోతాడు.

తొమ్మిదో తరగతి పూర్తి కాకుండానే, చదువుకు సున్ను పెట్టారు చక్రపాణి. ఆకలితీరని కడుపుతో, అసహ్యమైన బట్టలతో నైరాశ్యం నిండిన కళ్ళతో, న్యూనత నిండిన మనస్సుతో వాడు బడికి వెళ్ళలేకపోయాడు. తప్పదార్లు తొక్కాడు. పేకాటగాళ్ళకు, తాగు బోతులకూ నమ్మినబంటయ్యాడు.

అన్నయ్యకు అలా ఆంబోతులా ఊరుమీద తిరిగే అలవాటు లేనప్పుడు—ఈ యిల్లు యింతకంటే ఇరకాటంగానే వుండేది.

బాలయోగి, రోజారమణి, రాజా—వరసగా ఒకే చాపమీద పడుకుంటారు. ముగ్గురూ ఒకేదుప్పటి కప్పుకుంటారు.

రాజా అప్పుడే నిద్రపోయాడు.

రోజారమణి కళ్ళ మీద యిప్పుడిప్పుడే నిద్ర ముసురుకుంటోంది.

బాలయోగి కళ్ళు—తొక్క వొలిచిన అరటిపండులా విచ్చుకునే వున్నాయి.

గోడమీద మేకుకు తగిలించిన కోడిగుడ్డు దీపం అర్ధాకలితో నీరసంగా వెలుగుతోంది.

ఆ ఇంట్లో కరెంటులైట్లు లేవు. కరెంటు లైట్లకంటే మరెంతో అవసరమైనవి, వాళ్ళకు అందుబాటులో లేనివీ — లెక్క పెట్టలేనవి! కనుక వాళ్ళకు కరెంటు దీపమైనా ఒకటే, కిరస నాయిలు ధూపమైనా ఒకటే!

నాన్న యింకా రాలేదు. జీతాలరోజున అర్ధరాత్రి దాటితేగానీ యింటికిరాడు నాన్న, అప్పులకు భయపడి!

అమృతం గోడవైపు తిరిగి నుంచుని కిందికి పైకి చూస్తూ ఏమిటో గొణుక్కుంటోంది.

గోడలనిండా పెన్సిల్ గీతలు—దుమ్మునేలమీద బాతులగుంపు

నడిచిపోయిన గుర్తుల్లాగా!

ఆమెకో పాత పెన్సిల్ ముక్క వుంది. దాన్ని ఎవరూ తాకరు. అది వంటింటిగూట్లో భద్రంగా వుంటుంది. ఆమె తన సంసార భారాన్నంతా ఎప్పటికప్పుడు ఆ ఇంటిగోడలమీది కెక్కిస్తూ వుంటుంది ఆ పెన్సిల్ ముక్కతో. జీతాలు వచ్చినరోజున అలా ఆ గోడలదగ్గర నిలబడి ఆ బరువులన్నిటినీ తూచి మూటలుగట్టి పెడుతుంది — పాల మనిషికింత, కూరలబ్బికింత, చాకలికింత, పిడకలదానికింత, పొరుగు వాళ్ళకింత—అంటూ.

బాలయోగి లేచి అమెవెనక నిలబడ్డాడు.

ఆమె అన్నిలెక్కలూ సరిచూసుకుని, మళ్ళీ అందరి బాకీలూ వరసగా వేపి మొత్తం కూడుకుంటోంది. కూడిక పూర్తిచేసి గుండె మీద చేయివేసుకుని 'అమ్మో! ఇంతయిందా!' అంది బెంగగా.

ఆమె బెంగలో యింకొంచెం బరువు వేశాడు బాలయోగి. 'నీ కూడిక తప్పే, అమ్మా! ఇంకా ఇరవైరూపాయలు ఎక్కువ రావాలి! పదులస్థానంలో రెండు వేసుకోవటం మరిచిపోయావు.'

ఆమె మళ్ళీ కూడింది. మరోసారి కూడింది. 'ఔను...' అంది. అయితే ఆ సంఖ్యను దిద్దకుండా అలాగే నిలబడిపోయింది. ఆమెచెయ్యి చచ్చిపోయింది.

మరో నిమిషం అలాగే పిచ్చిదానిలా గోడలవైపు చూచి, గొణుక్కుంటూ వెళ్ళి రాజాపక్కన మేనువార్చింది. 'పడుకుని నిద్ర పోరాద్రా?' అంది చిరచిర లాడుతూ.

బాలయోగి పడుకుని ముసుగుతన్నాడు. పడుకున్న వెంటనే రాదు నిద్రవాడికి. పడుకున్న తరవాత చాలసేపు ఆలోచనల్లో కొట్టుకుపోతాడు. ఆ ఆలోచనల్లోనే నిద్రపోతాడు.

పక్కన నిద్రపోతున్న రోజారమణి కిలకిలా నవ్వింది — శృతి పెట్టిన నీణమీద ఎలుకదూకి తంతులు మోగినట్లు!

బాలయోగి ముసుగు తొలగించాడు. పక్కకు పొర్లి చెల్లెలి ముఖంలోకి వంగి చూశాడు. మంచులో—ముడుచుకున్న మొగ్గలా నిద్రపోతోంది రోజా.

మెల్లగా పిలిచాడు, 'రోజా!'

'ఊ!'

'ఎందుకే నవ్వుతున్నావు?'

'కొత్త గాను...' నీటిలోంచి చెంగున పైకి గెంతి మళ్ళీ లోపలికి జారిపోయే బంగారుచేపలా—ఆమె పెదాలమీద లాస్యం చేసింది

ఆ ఒక్కనూకే !

'ఎవరిచ్చారు కొత్త గాను?' అని అడిగాడు మళ్ళీ.

రోజాకు ఆ మాట వినిపించినట్లులేదు. హాయిగా నిద్రపోతోంది.

ఇంకా ఏమైనా చెబుతుందేమోనని కాస్తేపు చూసి, వెనక్కివాలాడు బాలయోగి.

వెరినాగమ్మ ! కొత్త గాను తాడుక్కుంటోంది, కలలో ! కలలు !

కంటినిండా కలలు !

బ్రతుకు నిండా కలలు !

కళ్ళు మూతలు వడగానే కొలలుగా ముసురుకునే కమ్మని కలలు !

కళ్ళు తెరవగానే కోసెడుదూరం పారిపోయి కోతిలా వెక్కిరించే కల్లబొల్లి కలలు !

బాలయోగి ఆలోచనలు బజారులోకి పరుగు తీశాయి. ఈ యింట్లో లేనివన్నీ అక్కడే వున్నాయి - మూటలు మూటలుగా, రాసులు రాసులుగా, బారులు బారులుగా, దొంతర్లు దొంతర్లుగా, తాన్లు తాన్లుగా, బేళ్ళు బేళ్ళుగా !

అక్కడికి యిక్కడికి ఎంత తేడా !

ఆ బజారునిండా వెలలే !

ఈ యింటినిండా కలలే ! ఈ యింటిలోని కుండలనిండా, డబ్బాలనిండా, పాత్రలకులనిండా, ఓటి సీసాలనిండా, చిల్లి బేబులనిండా - కిటకిటలాడుతున్న కలలే !

దొంతులన్నీ ఖాళీ ! డబ్బాలన్నీ ఖాళీ !

ఈ యింట్లో చారెడు బియ్యం వుండదు.

సోలెడు పప్పు వుండదు.

పెరట్లోవున్న ఓటి సబ్బుపెట్టెలో సబ్బుబిళ్ళ వుండదు.

అందరి బట్టలకూ చిరుగులే !

దండెంమీద వేలాడుతూన్న మోపెడుబట్టలూ పనికరానివే !

పడుకోతానికి మంచినీరేదు.

కప్పుకోతానికి మంచదుప్పటి లేదు.

నీళ్ళు పోసుకుంటే తుడుచుకోవటానికి తువ్వలులేదు.

ఈ ఇంట్లో మట్టికడవలే ఇత్తడి బిందెలు !

చిల్లులువడివ నత్తుగిన్నెలే సీలు పాత్రలు !

అమ్మ చెవులకు అరిగిపోయిన రోల్డుగోల్డు కమ్మలు !

ఆశా చెవులకు అదికూడా లేదు !

కంటినిండా కలలు !

గుండెనిండా గుబులు !

బాలయోగి కళ్ళు మూతలు వడా యి.

వాడి ఆలోచనలు. ఆవలించాయి.

గిరగిర గిరగిర ...

ప్రపంచం తిరుగుతూంది !

...ఇదే ఆసియాఖండము. ఇదిగో భారతదేశము. అందులో బాలయోగి వాళ్ళయిల్లు యిదే ! దీనికే భారత ఎడారి అని పేరు. ఇచ్చట వర్షపాతము తక్కువ. పంటలు పండవు. ఇచ్చటి ప్రజలు కష్ట జీవులు... ప్రభుత్వము ఈ ఎడారిని నందనవనముగా మార్చుటకు... ప్రభుత్వము... నందనవనము... ఎడారి.

బాలయోగి నిద్రపోయాడు.

★ ★ ★

వేకువజామున మెలకువ వచ్చింది బాలయోగికి.

రాజా లేచి కూర్చుని గుక్కపట్టి ఏడుస్తున్నాడు.

ఎవరూ పట్టించుకోవటంలేదు.

అందరూ నిద్రపోతున్నారు, మండుతూన్న కాష్టంమీద పడుకున్న పీనుగుల్లా.

ఆ యింట్లో అందరూ వేకువజామున ఒళ్ళుమరిచి నిద్రపోతారు. ఆ సమయంలో పిడుగులుదొర్లినా సైకి లేవరు.

రాజా దగ్గరికి లేచివెళ్ళాడు బాలయోగి.

దుప్పటి తడిపేసుకుని, చలికి ఏడుస్తున్నాడు రాజా.

దుప్పటి చివరలు రెండూ తారుమారు చేసి తిరగేశాడు బాలయోగి. తమ్ముణ్ణి పడుకోబెట్టి దుప్పటిసర్ది, వాణి చిచ్చికోట్లాడు.

కాస్తేపటికి నిద్రపోయాడు రాజా.

బాలయోగి లేచి వెళ్ళి తన స్థానంలో ఏడుకున్నాడు.

కడుపులో ఆకలి !

నరాల్లో చలి!

తనవైపు తిరగేసుకున్న తడి దుప్పటి కప్పుకోడానికి పనికి

రావడం లేదు.

తడి తగలకుండా దూరంగా ఒత్తిగిలాడు.

ఎముకల్ని కొరికేస్తూంది చలి.

కడుపులో కాళ్ళు ముడుచుకుని, చేతుల్లో ముఖం దాచు కున్నాడు.

లాభం లేదు.

చలి కొరికేస్తోంది. పాముకోరల్లా!

చలి కోసేస్తోంది. రంపంపళ్ళలా!

అబ్బబ్బ! ఈ ప్రపంచంలో బ్రతకడం ఎలా! చోటుచాలదు! గాలి చాలదు! ఉంటానికి యిల్లు చాలదు! తింటానికి తిండిచాలదు! కట్టుకోటానికి గుడ్డ చాలదు! కప్పుకోటానికి దుప్పటి చాలదు!

చాలి చాలని ప్రపంచం! మట్టి మూకుడులో సంగటి ముద్ద లాంటి ప్రపంచం! తాడు చాలని బొంగరంలా-తల్లకిందులుగా తిరుగుతోంది!

గిరగిర గిరగిర గిరగిర గిరగిర

నేలా నీళ్ళూ-గాలి ధూళి-మబ్బూ వానా-కొండా కోనా-వాగూ వంకా-చెట్టూ చేమా-చెరువూ దోరువూ-గొడ్డూ గోదా గడ్డి గాదం-గిరగిర గిరగిర గిరగిర గిరగిర....

కడుపులో ఆకలి!

నరాల్లో చలి!

తనవైపు తిరగేసుకున్న తడిదుప్పటి కప్పుకోటానికి పనికి రావటంలేదు.

తడి తగలకుండా దూరంగా ఒత్తిగిలాడు.

ఎముకల్ని కొరికేస్తూంది చలి.

కడుపులో కాళ్ళు ముడుచుకుని, చేతుల్లో ముఖం దాచు కున్నాడు.

లాభంలేదు.

చలి కొరికేస్తోంది, పాముకోరల్లా!

చలి కోసేస్తోంది, రంపంపళ్ళలా!

అబ్బబ్బ! ఈ ప్రపంచంలో బ్రతకటం ఎలా? చోటు చాలదు! గాలి చాలదు! ఉంటానికి యిల్లు చాలదు! తింటానికి తిండి

చాలదు! కట్టుకోటానికి గుడ్డ చాలదు! కప్పుకోటానికి దుప్పటి చాలదు!

చాలిచాలని ప్రపంచం! మట్టి మూకుడులో సంగటి ముద్ద లాంటి ప్రపంచం! తడిసిపోయిన దుప్పటిలాంటి ప్రపంచం! తాడు చాలని బొంగరంలా - తల్లకిందులుగా తిరుగుతోంది!

గిరగిర గిరగిర గిరగిర గిరగిర

నేలా నీళ్ళూ - గాలి ధూళి - మబ్బూ వానా - కొండా కోనా - వాగూ వంకా - చెట్టూ చేమా - చెరువూ దోరువూ - గొడ్డూ గోదా - గడ్డి గాదం గిరగిర గిరగిర గిరగిర గిరగిర...

ఊరూ నాడూ - పల్లె పట్నం - మిట్టా పల్లం - మేడా గోదా - గిరగిర - గిరగిర - గిరగిర - గిరగిర...

ముసలి ముతకా - పిల్లా పీచా - గోచి గిన్నె - కొంపా గంపా - గిరగిర గిరగిర గిరగిర గిరగిర...

...బాలయోగి కళ్ళు గిరగిరా తిరిగాయి. కళ్ళు గట్టిగా మూసుకున్నాడు. మూతలు పడిన కళ్ళలో ప్రపంచం గిరుస తిరుగు తోంది.

ప్రపంచం నిండా జనం! ఒడ్డును ఒడ్డును ఒరుసుకుంటూ సారే ప్రవాహంలా కదిలిపోతున్న జనం! ఒకరినొకరు నెట్టుకుంటూ - తోసుకుంటూ - ఒరుసుకుంటూ - అడు పడుతూ - సక్కకు తప్పకుంటూ - ఆగుతూ - సాగుతూ - అయస్కాంతంవైపు ఆకరింపబడే ఇనుపసూదుల్లా అంగళ్ళవైపు అంగలువేస్తున్న జనం! తోసుకుంటూ - తొక్కుకుంటూ - కుమ్ముకుంటూ - కొట్టుకుంటూ - నెట్టు కుంటూ - తిట్టుకుంటూ - సంచెలు జారుకుంటూ - చొక్కాలు చింపుకుంటూ - జుత్తు పీక్కుంటూ - చొంగలు కార్చుకుంటూ - చెప్పలు తెంపుకుంటూ - చెమటలు కార్చుకుంటూ - భుజాలమీద నడిచిపోతూ - తలకాయలమీద దొర్లి పోతూ - ప్రాణాలను పణంగా పెట్టి, టిక్కెట్లకోసం, సరకులకోసం విరగబడిపోతున్న జనం!

బాలయోగి తల తిరిగిపోయింది.

గిరగిర గిరగిర గిరగిర గిరగిర...

వాడి గుండెలోంచి సన్నటి ఏడుపు రెక్కలార్చుకుంటూ గొంతు లోకి ఎక్కివచ్చింది. అప్పుడే గొంతు విప్పుకున్న కాకిపల్లలాగా!